

356266 - كېچىك ۋاقتىدا مەسچىتتىن رۇخسەتسىز قۇرئان كەرىمدىن بىرنى ئېلىپ چىقىپ كېتىپ ھازىرغىچە ئۆيىدە ساقلىغان بولسا قانداق قىلىشى كېرەك بولىدۇ؟

سۇئال

مەن كېچىك ۋاقتىدا بىر مەسچىتتە قۇرئان ياد قىلاتتىم، بىز قۇرئاننىڭ ياسىن سۈرىسىدىن ئاخىرغىچە بولغان سەككىز پارىلىق رەڭلىك نۇسخىسىنى ئوقۇيتتۇق، ئۇستازىمىز يەنە بىر مەسچىتكە يۆتكەلمەكچى بولغاندا، بىزگە قۇرئان نۇسخىلىرىنى تارقىتىپ بەردى ۋە ئۇنى يۆتكەلگەن مەسچىتكە ئېلىپ كېلىپ دەرسنى ئۇ يەردە ئوقۇشنى بۇيرىدى، كېيىن بۇ نۇسخىنى مۇشۇ مەسچىتتە قويۇپ قويۇشنى تاپىلىدى، مەلۇم ۋاقىتتىن كېيىن ئۇ مەسچىتتىمۇ قۇرئان دەرسى توختاپ قالدى، دەرس ئوقۇتىدىغانغا ھېچكىم كەلمىدى، مەن ئۆزۈم ئوقۇۋاتقان قۇرئاننىڭ نۇسخىسىنى ئۆيگە قايتۇرۇپ كەلدىم، ھازىر بۇنىڭغا توققۇز يىل بولدى، بۇ قۇرئان ئۆيىدە بار، بۇنى مەسچىتكە ئاپىرىپ قويۇشۇم كېرەكمۇ ياكى ئۆيىدە دەرس قىلسام بولمايدۇ؟ بۇنى بىلىمىدىم. چۈنكى ئۇ مەسچىتتە ھازىر قۇرئان دەرسى يوق، ھەم بۇنداق نۇسخىدىكى قۇرئانمۇ يوق؟. بۇ ھەقتە چۈشۈنچە بېرىشىڭلارنى سورايمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارى بولغان ئاللاھقا خاستۇر. پەيغەمبىرىمىز مۇھەممەد ئەلەيھىسسالامغا، ئۇنىڭ ئائىلە تاۋابىئاتلىرى ۋە ساھابىلىرىغا ئاللاھ تائالانىڭ رەھمەت سالاملىرى بولسۇن.

بىر مەسچىتتە قويۇلغان قۇرئانلارنى يەنە بىر مەسچىتكە يۆتكەش توغرا بولمايدۇ، پەقەت بۇ مەسچىت بۇزۇلغان ياكى ئۇزۇن مۇددەتلىك رىمونت قىلىنىدىغان بولسا ياكى بۇ مەسچىتتە قۇرئان كۆپ بولسا ئۇ ۋاقىتتا باشقا بىر مەسچىتكە يۆتكەسە بولىدۇ، ئۆيگە ئېلىپ بېرىشقا بولمايدۇ.

شەيخ ئىبنى باز رەھىمەھۇللاھ مۇنداق دەيدۇ: "مەسچىت كېچىك بولۇپ، قۇرئان نۇسخىلىرى زىيادە بولسا، ئۇنى ئېھتىياجلىق بولغان باشقا مەسچىتلەرگە يۆتكەسە بولىدۇ، چۈنكى بۇنىڭدىن بولغان مەقسەت مەسچىتكە كەلگەنلەرنىڭ پايدىلىنىشى ئۈچۈندۇر، شۇنداقىمۇ كېچىك مەسچىتنىڭ ئىمامىدىن سوراپ ئالغان ياخشى، چۈنكى ئىمام مەسچىتنىڭ ئەھۋالىنى ياخشى بىلگۈچىدۇر." ["پەتىۋالار مەجمۇئەسى" 20-توم 15-بەت].

ئۇستازىڭىزنىڭ قۇرئانلارنى ئىككىنچى بىر مەسچىتكە يۆتكەپ كېتىشى توغرا بولماپتۇ، ئەمما قۇرئان ئۇ مەسچىتتىكى جامائەتنىڭ ھاجىتىدىن زىيادە بولسا ياكى قۇرئان مەسچىتكە ئەمەس بەلكى قۇرئان كۇرسىغا ۋەخپى قىلىنغان بولسا، ئۇ ۋاقىتتا قۇرئان كۇرسى قەيەرگە يۆتكەلسە قۇرئاننىمۇ شۇ يەرگە ئېلىپ كەتسە بولىدۇ.

سىزنىڭ قۇرئاننى ئۆيىڭىزگە ئېلىپ كېتىشىڭىز توغرا بولمايتۇ، سىز ھازىر بولسىمۇ ئۇ قۇرئاننى ئاۋۋالقى مەسچىتكە ئاپىرىپ قويۇڭ.

"دائىمىي كومىتېت پەتىۋاسى" 16-توم 19-بەتتە: قۇرئان كەرىمنى ئۆيدە ئوقۇش ئۈچۈن ھەرەم مەسچىتىدىن ئېلىپ كەتسە توغرا بولامدۇ؟ دەپ سورالغاندا، ئۇلار مۇنداق جاۋاپ بەرگەن: "مۇئەييەن بىر ئورۇندا پايدىلىنىش ئۈچۈن ۋەخپى قىلىنغان قۇرئان ۋە كىتابلارنى ھەرەمدە بولسۇن ياكى باشقا جايدا بولسۇن ۋەخپى قىلىنغان ئورۇندىن سىرتقا ئېلىپ چىقىش توغرا بولمايدۇ، پەقەت شۇ ئورۇن بۇزۇلغان بولسا، شۇنىڭغا ئوخشاش ياكى ئۇنىڭدىنمۇ ياخشىراق بىر ئورۇنغا ئېلىپ چىقسا بولىدۇ". [پەتىۋا: شەيخ ئابدۇل ئەزىز ئىبنى ئابدۇللاھ ئىبنى باز.. شەيخ ئابدۇللاھ ئىبنى غۇدەييەن.. شەيخ ئابدۇللاھ قەئۇد].

شەيخ ئىبنى ئۇسەيمىن رەھىمەھۇللاھ مۇنداق دەيدۇ: "بىز شۇنى بىلىشىمىز كېرەككى، مەسچىتكە ۋەخپى قىلىنغان نەرسىلەرنى ھېچ بىر ئادەمنىڭ سىرتقا ئېلىپ چىقىشى توغرا بولمايدۇ، ھەتتا پايدىلىنىش مەقسىتىدە بولسىمۇ بولمايدۇ، ئۆيدە ئوقۇيمەن دەپ ياكى ئۆيدە مۇزاكىرە قىلىمەن دەپ مەسچىتتىن قۇرئان، كىتابلارنى ئېلىپ چىقىش توغرا بولمايدۇ، شۇنىڭدەك ئۆيدە پايدىلىنىش ئۈچۈن مەسچىتنىڭ ئېلېكتىر سايمانلىرى ۋە ھەر قانداق نەرسىسىنى ئېلىپ چىقىشقا بولمايدۇ، ئومۇمەن مەسچىتكە خاس بولغان ھەرقانداق نەرسىنى سىرتقا پايدىلىنىش ئۈچۈن مەسچىتتىن ئېلىپ چىقىشقا بولمايدۇ.

بەزى كىشىلەر مەسچىتكە ۋەخپى قىلىنغان قۇرئان، كىتابلار مەسچىتكە كىرگەن ھەر بىر كىشى ئۈچۈن ئومۇمىي ۋەخپى بولۇپ، بۇنى ئۆيگە ئېلىپ كېتىپ پايدىلانسا بولىدۇ دەپ قارايدۇ، بۇ خاتا قاراش، چۈنكى سىز ئۇنى مەسچىتتىن ئېلىپ كەتسىڭىز، يەنە بىر كىشى كېلىدۇ ئۇنى ئوقۇشقا ئېھتىياجلىق بولىدۇ، تاپالمايدۇ. شۇنىڭ بىلەن سىز ئۇ كىشىنى قۇرئان ئوقۇشتىن مەھرۇم قىلغان بولىڭىز، مەسچىتتە قۇرئان كۆپ بولسا مەسچىتكە كېرىپ قۇرئان تىلاۋەت قىلىدىغان كىشىلەرمۇ كۆپ بولىدۇ.

ھەر قانداق ھالەتتە، مەسچىتكە خاس بولغان ھەرقانداق نەرسىنى بىر ئادەمنىڭ ئۆزىگە خاس قىلىپ ئۆيىگە ئاپىرىپ پايدىلىنىشى ياكى مەسچىتتە ئۆزىلا پايدىلىنىشى توغرا بولمايدۇ. يەنى قۇرئاننى ئېلىپ ئوقۇيدۇ، ئوقۇپ بولغاندىن كېيىن بىرسى كۆرمەيدىغان جايدا قويۇپ قويدۇ، قايتا مەسچىتكە كىرگەندە ئوقۇش ئۈچۈن بۇنداق قىلىش توغرا ئەمەس، مەسچىتتىكى نەرسىلەر ئومۇمىي بولۇپ بۇنىڭدىن ھەممە ئورتاق پايدىلىنىشى كېرەك.

ئەمدى سوئال سورىغۇچىنىڭ سوئالىغا كەلسەك، ئۇ كىشىگە ئۇستازى مەسچىتتىن ئالغان قۇرئاننى بەرگەن بولسا، ئۇ كىشى بۇ قۇرئاننى دەسلەپتە ئالغان مەسچىتكە ئاپىرىپ بېرىشى كېرەك بولىدۇ. [شەيخ ئىبنى ئۇسەيمىن پەتىۋالىرىدىن نۇرۇن ئەلەددەرى پەتىۋاسى "16/2].

ھەممىدىن توغرىنى ئاللاھ تائالا ياخشى بىلگۈچىدۇر.